

ПРЕДЛОГ НА ЗАКОН

за санација и реконструирање на дел од банкарскиот систем во Република Македонија

I. ОПШТИ ОДРЕДБИ

Член 1

Со овој закон се уредуваат условите и начинот на санација и реконструирање на дел од банкарскиот систем во Република Македонија (во натамошниот текст: банки), како и преземањето на побарувањата и обврските по дел од кредитите добиени од странски кредитори.

Член 2

Санацијата на банките, според овој закон, ќе се изврши со: -
- отстранување, од билансите на банките, на девизните штедни влогови и девизните сметки на граѓаните, за кои гаранцијата за исплата ја презела Република Македонија; и
- отстранување, од билансите на банките, на побарувањата и обврските по кредитите добиени од странски кредитори.

Член 3

Реконструирањето според овој закон, се врши на Стопанска банка а.д. - Скопје и опфаќа нејзино санирање, реорганизирање и приватизирање.

**II. СЕРВИСИРАЊЕ НА ДЕВИЗНИТЕ ШТЕДНИ
ВЛОГОВИ И ДЕВИЗНИТЕ СМЕТКИ НА
ГРАЃАНИТЕ КАЈ БАНКИТЕ**

Член 4

Банките се должни, на 01.01.1995 година, да ги отстранат од своето книговодство, на страна на активата и на пасивата во износи кои се евидентирани на страната на пасивата во билансот на банката, девизните штедни влогови и девизните сметки на граѓаните (во натамошниот текст: девизни штедни влогови), по кои гарант е Република Македонија, согласно Законот за гаранција на Република Македонија за депонираните девизни влогови на граѓаните и за обезбедување на средства и начин за исплата на депонираните девизни влогови на граѓаните во 1993, 1994 и 1995 година ("Службен весник на РМ", бр. 31/93 и 70/94), според состојбата утврдена на 31.12.1994 година.

По исклучок од став 1 на овој член, извршените исплати на девизните штедни влогови од сопствените средства, банките ќе ги искажуваат во своето книговодство, како побарување од државата, се додека Народната банка на Република Македонија (во натамошниот текст: Народната банка) не утврди дали тие исплати се извршени во согласност со Законот за преземање на депонираните девизни влогови на граѓаните од страна на Република Македонија ("Службен весник на РМ", бр. 26/92), Законот за гаранција на Република Македонија за депонираните девизни влогови на граѓаните и за обезбедување на средства и начин за исплата на депонираните девизни влогови на граѓаните во 1993, 1994 и 1995 година ("Службен

весник на РМ", бр. 31/93 и 70/94) и Одлуката за условите и начинот на давање краткорочни кредити на банките во првото тримесечје на 1992 година врз основа на дефинитивна продажба на депонираното девизно штедење на граѓаните и на ефективно продадени девизи на граѓаните ("Службен лист на СФРЈ", бр. 6/92 и 7/92).

Банките ќе ги отстранат од своето книговодство и исплатите од девизните штедни влогови кои ќе ги извршат со средства обезбедени од Буџетот на Република Македонија во периодот од 01.01.1995 година до влегувањето во сила на овој закон.

Исплатите кои ќе ги извршат банките во периодот од 01. 01. 1995 година до влегувањето во сила на овој закон од сопствени средства, банките ќе ги искажуваат во своето книговодство како побарување од државата на начин утврден со став 2 на овој член.

Член 5

Банките ќе воспостават посебна евиденција на девизните штедни влогови и истите ќе ги сервисираат во име и за сметка на Република Македонија.

По исклучок од став 1 на овој член, сервисирањето, во име и за сметка на Република Македонија, на девизните штедни влогови кои се водат кај:

-Банката за надворешна трговија а.д. Скопје, ќе го врши Македонска банка а.д. Скопје;

-ЈИК банка - Белград - Деловна единица - Скопје и ЈИК банка - Белград - Деловна единица - Битола, ќе го врши Извозна и кредитна банка а.д. Скопје;

-Инвест банка - Белград - Деловна единица - Скопје, ќе го врши Инвест банка а.д. Скопје.

Доколку по влегување во сила на овој закон, заради престанок со работа, некоја од банките не е во состојба да ги сервисира девизните штедни влогови, Владата на Република Македонија ќе определи банка која ќе врши сервисирање на девизните штедни влогови.

Член 6

Министерот за финансии и банките од член 5 на овој закон склучуваат договор за регулирање на начинот и условите под кои ќе ги сервисираат девизните штедни влогови.

III. ПРЕЗЕМАЊЕ НА ПОБАРУВАЊАТА И ОБВРСКИТЕ ПО КРЕДИТИТЕ ОД ПАРИСКИОТ КЛУБ НА ДОВЕРИТЕЛИ

Член 7

Република Македонија, од билансите на банките, ги презема побарувањата и обврските настанати по користени странски кредити од Парискиот клуб на доверители (кредити одобрени од странски влади и владини агенции) чии крајни корисници се претпријатијата од Република Македонија, со состојба на 31.12.1994 година.

Член 8

Во побарувањата и обврските од член 7 на овој закон е вклучен и делот од обврските по преземените кредити од поранешна СФРЈ согласно Законот за преземање на обврските на Федерацијата по определени странски кредити и за задолжувањето на Народна банка на Југославија во странство за сметка на федерацијата во 1990 година ("Службен лист на СФРЈ", бр. 83/89).

Побарувањата на Република Македонија за преземените обврски од став 1 на овој член имаат статус на влог на Република Македонија во вредноста на претпријатието, во согласност со членот 7 став 2 од Законот за трансформација на претпријатијата со општествен капитал ("Службен весник на РМ", број 38/93 и 48/93).

Член 9

Плаќањето на обврските од член 7 и 8 на овој закон ќе се врши од средствата на Буџетот на Република Македонија.

Член 10

Банките се должни сервисирањето на обврските по кредитите од член 7 на овој закон да го вршат според условите и на начин што ќе ги определи Агенцијата за санација на банка (во натамошниот текст: Агенција).

За условите и начинот под кои ќе се вршат плаќањата по кредитите од член 7 на овој закон, во делот за Банката за надворешна трговија а.д.-Скопје, Агенцијата ќе склучи договор со една од комерцијалните банки.

Член 11

Наплатата на побарувањата по кредитите од член 7 и 8 на овој закон од крајните корисници во име и за сметка на Република Македонија ќе ја врши Агенцијата.

Крајните корисници на кредитите се должни да ги намируваат своите обврски во роковите на достасување и во рамките на договорените услови со Парискиот клуб на доверители.

По исклучок од став 2 на овој член, Агенцијата може да договори предвремена наплата на побарувањата со дисконт, да ги продава побарувањата на трети лица и други форми на регулирање на побарувањата, под услови што ќе ги утврди Управниот одбор на Агенцијата.

Кога се врши продажба на акции и удели согласно Законот за трансформација на претпријатијата со општествен капитал, во друштва во кои Агенцијата има побарувања, истовремено да се понудат на продажба и побарувањата на Агенцијата во тие друштва.

На продажбата на побарувањата од став 4 на овој член соодветно се применуваат одредбите од Законот за трансформација на претпријатијата со општествен капитал.

Член 12

Наплатените побарувања според член 11 на овој закон се приход на Буџетот на Република Македонија.

Член 13

Побарувањата и обврските по кредитите од Парискиот клуб на доверители, банките ги отстрануваат од своите биланси на 01.01.1995 година, а според состојбата утврдена на 31.12.1994 година и ги прикажуваат во посебна евиденција.

Банките се должни на Агенцијата да и ги пренесе сите права и врз инструментите на обезбедување на побарувањата по кредитите од став 1 на овој член.

Член 14

Република Македонија ќе ги преземе за плаќање и обврските спрема Парискиот клуб на доверители во висина од 5,4% од нераспределениот долг по крајни корисници, користен од органи на поранешна СФРЈ, кој ќе биде договорен со Парискиот клуб на доверители.

IV. ПОБАРУВАЊА И ОБВРСКИ ПО КРЕДИТИ ДОБИЕНИ ОД ДРУГИ СТРАНСКИ КРЕДИТОРИ

Член 15

Република Македонија, од билансите на банките презема и дел од обврските по кредитите од Меѓународната финансиска корпорација (ИФЦ) настанати по преземените кредити од поранешна СФРЈ согласно Законот за преземање на обврските на федерацијата по определени странски кредити и за задолжување на Народната банка на Југославија во странство за сметка на федерацијата во 1990 година ("Службен лист на СФРЈ", број 83/89).

Побарувањата на Република Македонија за преземените обврски од став 1 на овој член имаат статус на влог на Република Македонија во вредноста на претпријатието, во согласност со член 7, став 2 од Законот за трансформација на претпријатијата со општествен капитал ("Службен весник на РМ" број 38/89 и 48/93).

Член 16

Обврските и побарувањата врз основа на главница и камата за кредитите одобрени од Парискиот клуб на доверители каде Стопанска банка а.д. Скопје е носител односно агент-плаќач за крајни корисници со седиште надвор од Република Македонија во износ од 28,09 милиони САД долари се отстрануваат од билансот и се прикажуваат вонбилансно кај Стопанска банка а.д. Скопје.

Член 17

Република Македонија од билансите на банките ги презема побарувањата и обврските настанати по користени странски кредити добиени од Циришкиот клуб на доверители со состојба на 31 октомври 1995 година.

Република Македонија од билансите на банките ги презема побарувањата и обврските по кредитите добиени од странски кредитори до 30 март 1992 година а кои се регулирани со:

а) Законот за преземање на дел од обврските по одделни кредити на Стопанска Банка АД - Скопје и Југобанка - Јубанка АД Скопје ("Службен весник на Република Македонија бр. 26/92);

б) Законот за уредување на односите во врска со отплатата на користените кредити од Меѓународни финансиски организации ("Службен весник на Република Македонија бр. 48/94);

в) Законот за преземање на гаранции по користени кредити од Европска инвестициона банка ("Службен весник на Република Македонија бр. 43/95) и Законот за задолжување на Социјалистичка Република Македонија (Службен весник на Социјалистичка Република Македонија бр. 35/78 и 41/78);

г) Законот за кредитни односи со странство ("Службен лист СФРЈ бр. 66/85 и 38/86); и

д) Одлука за начинот на предвременно намирување и предвремена отплата на обврските по странки кредити ("Службен лист на СФРЈ бр. 21/89).

Сите други побарувања и обврски по кредитите добиени од странски кредитори до 30 март 1992 година се водат во билансите на банките.

Банките се должни сервисирањето на обврските по кредитите од став 1 и став 2 на овој член да го вршат според условите и на начин што ќе ги определи Агенцијата.

Одредбите од овој закон кои се однесуваат на преземањето на побарувањата и обврските по кредитите од Парискиот клуб на доверители соодветно се применуваат и на побарувањата и на обврските од став 1 на овој член.

Отплатата на обврските и наплата на побарувањата од крајните корисници по кредитите од став 2 точките а), б) и в) од овој член се врши на начин и под услови предвидени со Законот за преземање на дел од обврските по одделни кредити на Стопанска Банка АД - Скопје и Југобанка - Јубанка АД Скопје, Законот за уредување на односите во врска со отплатата на користените кредити од Меѓународни финансиски организации и Законот за преземање на гаранции по користени кредити од Европска инвестициона банка.

Отплатата на обврските по кредитите од став 2 точките г) и д) на овој член, во име и за сметка на Република Македонија ја врши Стопанска банка АД Скопје од средствата на Република Македонија. На денарската противвредност на отплатениот ануитет Стопанска банка АД Скопје пресметува и од Буџетот на Република Македонија наплатува провизија од 0,2%.

Наплата на провизијата од став 7 на овој член се врши преку Агенцијата.

"Член 17-а

Обврските по кредитите од член 1 став 1 точките г) и д) од овој закон како и обврските по Законот за преземање на обврските на Федерацијата по определени

странски кредити и за задолжување на Народната банка на Југославија во странство за сметка на Федерацијата во 1990 година ("Службен лист на СФРЈ" бр. 83/89), и обврските по неалоцираниот долг што ги превзеде Република Македонија со преговорите по Париски и Циришки клуб ги води Агенцијата во посебна евиденција - биланс на Република Македонија.

Член 18

Се овластува Владата на Република Македонија да преговара со странските кредитори за регулирање на побарувањата и обврските по кредитите од член 16 и 17 на овој закон.

V. РЕКОНСТРУИРАЊЕ НА СТОПАНСКА БАНКА А.Д. СКОПЈЕ

Член 19

Покрај спроведувањето на процесот на санација на дел од банкарскиот систем според овој закон, реконструирањето на Стопанска банка а.д. Скопје (во натамошниот текст: Банка) опфаќа и:

-утврдување и отстранување на ненаплативите денарски заеми од билансот на Банката;

-поништување на акционерскиот капитал на должниците чии обврски се предмет на регулирање со овој закон;

-разделување и приватизирање на Банката;

-учество на претставници од Владата на Република Македонија и Народната банка во органите на управување на Банката.

Доколку условите и потребите тоа го налагаат, реконструирањето на банката може да опфати и основање на нова банка.

Член 19-а

На работниците на Банката на кои ќе им престане работниот однос со отказ заради економски, технолошки, структурални или слични промени настанати во процесот на реконструирањето на Банката, како и на остварувањето на нивните права не се применуваат одредбите од член 127 став 1 и член 129 од Законот за работните односи.

Член 19-б

Во периодот на реконструирање на Банката не се применуваат одредбите од член 113 од Законот за трансформација на претпријатијата со општествен капитал во однос на формирањето на правни лица чиј основач е Банката".

Член 20

Ненаплативите денарски побарувања на Банката со состојба на 31.12.1994 година и нивното регулирање ги утврдува Народна банка со решение на гувернерот.

Под ненаплативи денарски побарувања во смисла на став 1 од овој член се подразбираат денарските пласмани класифицирани во категориите "г" и "д" и дел од пласманите во категоријата "в" доколку се утврди дека тие се тешко наплативи или ненаплативи.

Во ненаплативите денарски побарувања од став 1 и 2 на овој член се вклучени и побарувањата на Банката од претпријатијата кои согласно член 7 од Законот за реструктурирање на дел од претпријатијата кои во своето работење искажуваат загуби ("Службен весник на РМ", бр. 2/95) се претвораат во влог во тие претпријатија.

Утврдениот износ на ненаплативите побарувања од став 1 на овој член се намалува за:

- износот на акционерскиот капитал на должниците чии обврски се предмет на регулирање со овој закон;
- износот на селективните кредити на Народната банка кај Банката;
- соодветениот дел од резервациите на Банката според годишната пресметка за 1994 година.

Остатокот од ненаплативите денарски побарувања во кој е вклучен и износот на ненаплативите денарски побарувања кои се покриени со селективните кредити од став 4 алинеја 2 на овој член, се пренесува на Агенцијата.

При преносот на остатокот од ненаплативите побарувања од став 4 на овој член на Агенцијата и се пренесуваат и сите права врз инструментите за обезбедување на овие ненаплативи побарувања.

Под должници чии обврски се предмет на регулирање со овој закон се подразбираат правни или физички лица и нивните капитално поврзани лица чии обврски спрема Банката се пренесуваат во Агенцијата.

Член 21

Наплатата на денарските побарувања од член 20 став 5 на овој закон ја врши Агенцијата

При наплатата на побарувањата од став 1 на овој член, Агенцијата може да договори предвремена наплата со дисконт, да ги продава побарувањата на трети лица и други форми на регулирање на побарувањата, под услови што ќе ги утврди Управниот одбор на Агенцијата.

Наплатените побарувања од став 1 на овој член се приход на Буџетот на Република Македонија.

Документацијата за денарските пласмани од став 1 на овој член се чува во Банката. Начинот на чување и користење на документацијата, како и вршењето на административно-евиденциските активности во врска со тоа, ќе се уреди со посебен договор меѓу Агенцијата и Банката.

Член 22

Една или повеќе филијали на Банката кои преставуваат околу 10% од билансот на Банката ќе се издвои во самостојна банка и ќе се приватизира така што акционерскиот капитал во приватна сопственост да изнесува најмалку 51% од вкупниот капитал на издвоената банка.

Формирањето на самостојна банка според став 1 на овој член ќе се врши според следниве критериуми:

-да има чист и комплетен биланс на состојба со целосно идентификуван акционерски капитал, (актива и пасива);

-да има акционерски капитал од најмалку 9 милиони ДЕМ во денарска противвредност по курсот на Народната банка;

-да има вкупна актива во билансот на состојба во износ над 40 милиони ДЕМ во денарска противвредност по курсот на Народната банка;

-да е ликвидна, да има позитивен прилив на готови средства и рентабилни билансни и вонбилансни операции;

-да има компетентно раководство, адекватно книговодство, техничка опременост и задоволителен управувачки информативен систем;

-да има јасен развоен потенцијал;

-да има други банки, филијали или експозитури на друга банка во нејзиниот регион;

-да е подготвена и способна да привлече дополнителен капитал во првата година на нејзиното самостојно работење.

Доколку по намалувањето на износот на ненаплативите побарувања според член 19 на овој закон и издвојувањето од став 1 на овој член, билансот на Банката и натаму е поголем од 1,8 пати од билансот на втората по големина банка во Република Македонија, ќе се изврши натамошно издвојување на дел или делови од банката како самостојни банки, според критериумите од став 2 на овој член.

Врз основа на критериумите од став 2 на овој член и во согласност со постојните прописи, Народната банка ќе ја спроведе постапката за издвојување на дел од Банката и негово трансформирање во самостојна банка.

Член 23

Остатокот од Банката, по издвојување на дел или делови како самостојни банки ќе се приватизира така што најмалку 51% од нејзиниот акционерски капитал ќе биде сопственост на приватни инвеститори.

Под приватни инвеститори во смисла на став 1 од овој член, се подразбираат физички и правни лица со мнозинство на приватна сопственост (51% од основачкиот капитал).

Член 23-а

Агенцијата може да откупи акции на банката и истите да ги продаде на приватни инвеститори.

Под приватни инвеститори во смисла на ставот 1 од овој член се подразбираат домашни и странски физички и правни лица.

Член 24

Во постапката на реконструирање на Банката во управниот одбор на Банката, членуваат два преставника именувани од Владата на Република Македонија и еден преставник именуван од Народната банка.

Членовите на управниот одбор именувани од Владата на Република Македонија имаат право на 51% од вкупниот број на гласови при одлучувањето.

Одлучувањето во управниот одбор на Банката врз основа на сопственоста врз акциите во основачкиот капитал на Банката ќе се воспостави повторно со одлука на Владата на Република Македонија.

Одлуката од став 3 на овој член Владата на Република Македонија ќе ја донесе врз основа на извештајот на Народната банка за завршување на спроведувањето на постапката за реконструирање на Банката, а најдоцна во рок од една година од влегувањето во сила на овој закон.

Член 25

Во постапката на реконструирање на Банката гувернерот на Народната банка, покрај мерките предвидени во постојните прописи, може да и наложи на Банката преземање и на следните мерки:

- да изврши одредени статусни измени;
- да изврши продажба на одредени нејзини делови и основни средства; и
- да ги продаде акциите стекнати врз основа на капитални вложувања во други правни лица.

Покрај мерките од став 1 на овој член, гувернерот на Народна банка може да преземе и други мерки заради ефикасно завршување на процесот на реконструирање на Банката.

VI. ИЗДАВАЊЕ НА ОБВРЗНИЦИ

Член 26

Агенцијата, во име и за сметка на Република Македонија, издава обврзници во вкупен износ до 7.100.000.000 денари за:

- санација и реконструирање на Банката во износ до 6.000.000.000,00 ден.; и
- надоместување на селективните кредити на Народната банка што се пребиваат со износот на дел од ненаплативите побарувања кај Банката во износ до 1.100.000.000 денари.

Република Македонија издава обврзници во износ до 3.300,00 милиони денари за намирување на побарувањата на банките од Републиката по основ на преостанатите депонирани девизни штедни влогови што се водат во билансите на банките.

Побарувањето на банките по основ на преостанатите депонирани девизни штедни влогови што се водат во билансите на банките го утврдува Народната банка на Република Македонија врз основа на решение на гувернерот на Народната банка.

Член 27

Обврските од обврзниците по овој закон застаруваат во рок од една година од денот на пристигнувањето на наплатата.

Член 28

Работите за издавањето, евиденцијата, пресметувањето на ануитетите и отплатувањето на главницата и каматата, во име и за сметка на Република Македонија, го врши Агенцијата.

Член 29

Содржината, формата, текстот, правото на пренос, судската заштита на наплатата на главницата и каматата и можностите за замена со други хартии од вредност, на обврзниците по овој закон, ги пропишува и утврдува Агенцијата.

Член 29-а

Прометот на обврзниците од член 26 став 1, алинеа 1 и став 2 на овој закон е слободен и неподлежи на плаќање данок на промет.

А. Обврзници за Банката

Член 30

Обврзниците гласат на доносител.

Член 31

Обврзниците се издаваат во апоени од 100.000, 500.000 и 1.000.000 денари.

Член 32

На номиналниот износ на обврзницата се пресметува камата во висина на есконтната стапка на Народната банка.

Член 33

Отплатата на главницата ќе се врши во рок од 15 години, во еднакви годишни рати, врз основа на купони што ги содржи обврзницата, а кои пристигнуваат за отплата на 1 април секоја година, почнувајќи од 01.04.1996 година.

Каматата на обврзниците се пресметува и исплатува месечно врз основа на купони најдоцна до 5-ти во месецот почнувајќи од 1 јануари 1995 година.

Отплатата на обврските од став 1 и 2 на овој член ќе се врши од средствата на Буџетот на Република Македонија.

Член 33-а

Обврзниците од член 26 алинеа 1 на овој закон, може да се користат за купување на деловен простор во сопственост на Република Македонија, за купување на акции и удели од претпријатијата кои се во процес на трансформација и за откуп на побарувањата чија наплата ја врши Агенцијата за санација на банка согласно со член 21 на овој закон.”

Б. Обврзница за Народната банка

Член 34

Обврзницата гласи на име.

Член 35

Обврзницата се издава во апоен од 1.100.000.000 денари.

Член 36

На номиналниот износ на обврзницата не се пресметува камата.

Член 37

Отплатата на главницата ќе се изврши на 1 април 2020 година.

Отплатата на обврзницата од став 1 на овој член ќе се изврши од средствата на Буџетот на Република Македонија.

”В. ОБВРЗНИЦИ НА РЕПУБЛИКА МАКЕДОНИЈА

Член 37-а

Обврзниците гласат на доносител.

Член 37-б

Обврзниците се издаваат во апоени од 100.000, 500.000 и 1.000.000 денари.

Член 37-в

На номиналниот износ на обврзниците не се пресметува камата.

Член 37-г

Отплатата на обврзниците ќе се врши во рок од 5 години во еднакви полугодишни анuitети врз основа на купони што ги содржи обврзницата, а кои пристигнуваат за отплата на 1 јануари и 1 јули секоја година почнувајќи од 1 јануари 1997 година.

Отплатата на обврските од став 1 на овој член ќе се врши од средствата на Буџетот на Република Македонија.

Член 37- д

Обврзниците од член 26 став 2 од овој закон банките може да ги користат за купување на деловниот простор во сопственост на Република Македонија, за купување на акции и удели од претпријатијата кои се во процес на приватизација и за откуп на побарувањата чија наплата ја врши Агенција на Република Македонија за санација на банка согласно со член 21 на овој закон.

Член 37-ѓ

Работите за издавањето, евиденцијата, пресметувањето на анuitетите и отплатата на главницата, во име и за сметка на Република Македонија го врши Министерството за финансии.

Член 37-е

Содржината, формата, текстот, правото на пренос, судската заштита на наплатата на главницата и можностите за замена со други хартии од вредност на обврзниците по овој закон ги пропишува Министерот за финансии.

VII. КАЗНЕНИ ОДРЕДБИ

Член 38

Непридржувањето на банките кон одредбите на овој закон претставува работење на банките спротивно на мерките на монетарно-кредитната политика кое повлекува преземање мерки согласно постојните прописи.

Член 39

Со парична казна од 150 до 200 плати ќе се казни за стопански престап банка која не се придржува кон членовите 5, 10, 20 и 21 на овој закон.

Со парична казна од 5 до 10 плати ќе се казни и одговорното лице во банката кое ќе направи стопански престап од став 1 на овој член.

Одговорното лице во банката правосилно осуден за стопански престап од став 1 на овој член во рок од 2 години од денот на правосилноста на пресудата, не смее да врши раководни функции во банка.

VIII. ПРЕОДНИ И ЗАВРШНИ ОДРЕДБИ

Член 40

Заради спречување на создавање ризични пласмани кај банките Народната банка ги пропишува поблиските услови за примена на член 27 од Законот за банки и штедилници.

Член 41

За спроведување на овој закон, по потреба, министерот за финансии и гувернерот на Народната банка ќе донесат поблиски прописи.

Член 42

Овој закон влегува во сила со денот на објавувањето во "Службен весник на Република Македонија".